

## ہم رمضان کیسے گذاریں؟

مفکر اسلام حضرت مولانا سید ابوالحسن علی ندویؒ

ایک مرتبہ نبی کریم ﷺ نے ارشاد فرمایا کہ منبر کے قریب ہوجاؤ، صحابہ کرامؓ منبر کے قریب ہو گئے، جب حضور ﷺ نے منبر کے پہلے درجہ پر قدم مبارک رکھا تو فرمایا: آمین! جب دوسرے پر قدم رکھا تو پھر فرمایا: آمین! جب تیسرے پر قدم رکھا تو پھر فرمایا: آمین! جب آپ ﷺ خطبہ سے فارغ ہو کر نیچے اترے تو صحابہ کرامؓ نے عرض کیا کہ ہم نے آج آپ سے منبر پر چڑھتے ہوئے ایسی بات سنی جو پہلے کبھی نہیں سنی تھی، آپ ﷺ نے ارشاد فرمایا کہ اس وقت جبرئیل علیہ السلام میرے سامنے آئے تھے (جب پہلے درجہ پر میں نے قدم رکھا تو) انہوں نے فرمایا: ہلاک ہوجائے وہ شخص جس نے رمضان المبارک کا مبارک مہینہ پایا پھر بھی اس کی مغفرت نہ ہوئی، میں نے کہا: آمین! پھر جب میں دوسرے درجہ پر چڑھا تو انہوں نے کہا: ہلاک ہوجائے وہ شخص جس کے سامنے آپ کا ذکر مبارک ہو او روہ درود نہ بھیجے، میں نے کہا: آمین! جب میں تیسرے درجہ پر چڑھا تو انہوں نے کہا ہلاک ہوجائے وہ شخص جس کے سامنے اس کے والدین یا ان میں سے کوئی ایک بڑھاپے کو

ہم رمضان کیسے گذاریں؟  
پائیں او روہ ان کی خدمت کرکے جنت میں نہ داخل ہوجائے، میں نے کہا: آمین!

رمضان مغفرت کامہینہ ہے

رمضان ایسا زرین موقع ہے کہ اس میں کوشش کرے تو ایک رمضان سارے گناہ بخشوانے کے لئے کافی ہے، جو شخص رمضان کے روزے رکھے او ریہ یقین کرکے رکھے کہ اللہ تعالیٰ کے تمام وعدے سچے ہیں او روہ تمام اعمالِ حسنہ پر بہتر بدلہ عطا فرمائے گا، رسول اکرم ﷺ نے فرمایا ہے : مَنْ قَامَ رَمَضَانَ إِيمَانًا وَاحْتِسَابًا غُفِرَ لَهُ مَا تَقَدَّمَ مِنْ ذَنْبِهِ وَمَا تَأَخَّرَ۔ یعنی جو شخص رمضان کے روزے ایمان و احتساب کے ساتھ رکھے، اس کے اگلے پچھلے گناہ بخش دئے جائیں گے۔ ایمان و احتساب کا یہ مطلب ہے کہ اللہ تعالیٰ کے تمام وعدوں پر یقین کامل ہو او رہر عمل پر ثواب کی نیت کرے، او راخلاص وللہیت او رضائے الہی کا حصول پیش نظر ہو، او رہر عمل کے وقت مرضی الہی کو دیکھے، ایمان و احتساب ہی ہے جو انسان کے عمل کو فرش سے عرش پر پہنچا دیتا ہے، اصلاً اُسی کا فقدان ہے، مسلمانوں کا اصل مرض بدنیتی نہیں بلکہ بے نیتی ہے، یعنی سرے سے وہ نیت ہی نہیں کرتے

ہم رمضان کیسے گذاریں؟

ہم وضو کرتے ہیں مگر اس میں نیت نہیں کرتے، ہم دوسرے ارکانِ دین ادا کرتے ہیں مگر ایمان و احتساب ہمارے پیش نظر نہیں رہتا، جب بہت سے لوگ کسی کام کو کرتے ہیں تو وہ رسم بن جاتی ہے، روزہ کا ایک عام ماحول ہوتا ہے، ایسے میں کوئی اس اندیشہ سے روزہ رکھے کہ ہم روزہ نہ رکھیں گے تو چھپ کر کھانے پینے سے کیا فائدہ؟ یہ خیال آیا تو روزہ کی روح نکل گئی، بیماریوں میں بھی اکثر بھوکا رہنا پڑتا ہے، سفروں میں بھی اکثر کھانا نہیں ملتا، اس لئے روزہ کی خصوصیت صرف بھوکا رہنا نہیں ہے، روزہ کی حقیقت ہے اللہ کے حکم کی تعمیل، جو چیزیں چھوڑنے کو کہی گئی ہیں ان کو چھوڑ دینا، پہلے ہم یہ کیفیت پیدا کریں کہ اللہ تعالیٰ برحق ہے، ثواب کی لولگی ہوا و ردل کو تسلی ہو کہ ثواب مل رہا ہے، اسی میں لطف آئے۔

اعمال کی مقبولیت کی علامات و آثار

کسی عبادت کی خصوصیت اور اس کی مقبولیت کی دلیل یہ ہے کہ اس کی ادائیگی سے دل کے اندر رقت، نرمی، تواضع اور رانکساری کا جذبہ پیدا ہو، لیکن جب اس کے

ہم رمضان کیسے گذاریں؟

برعکس کبر و غرور اور رجب پیدا ہو تو سمجھ لینا چاہئے کہ ہماری عبادت مقبول نہیں ہوئی، اس میں کمی رہ گئی ہے، اس لئے ان چیزوں کو دور کرنے کے لئے ایمان و احتساب کو پیش نظر رکھنا اور اس کا استحضر رہنا ضروری ہے، بے سوچے سمجھے بغیر نیت کے روزہ رکھ لینا کوئی اور عبادت ادا کرنا بے معنی ہے، ایک صاحب فرمانے لگے: ”میں اس لئے روزہ رکھتا ہوں کہ جو مزہ افطار کے وقت آتا ہے وہ دنیا کی کسی نعمت میں نہیں، حالانکہ ان کا اللہ تعالیٰ پر ایمان بھی نہیں تھا، ہمیں چاہئے کہ ہم دن میں کئی بار نیت کو تازہ کر لیا کریں، ہر وقت استحضر رکھیں، رسول اکرم ﷺ نے ارشاد فرمایا ہے کہ ابن آدم کے ہر عمل پر اس کو دس سے سات سو گنا تک ثواب ملے گا، اللہ نے فرمایا سوائے روزہ کے، کہ وہ میرے لئے ہے اور میں ہی اس کا بدلہ دوں گا، الصَّوْمُ لِيْ وَأَنَا أَجْزِيْ بِهِ۔ یہ بندہ تمام محبوب چیزیں میرے لئے چھوڑتا ہے، اس لئے میں خود ہی بدلہ دوں گا۔“

اعمال طاقت پیدا کرتے ہیں

دوسری بات یہ ہے کہ دین کے جتنے ارکان ہیں وہ طاقت پیدا کرتے ہیں، یعنی ایک

ہم رمضان کیسے گذاریں؟

عبادت دوسری عبادت کے لئے معاون ثابت ہوتی ہے اور اس کے لئے تقویت کا باعث بنتی ہے، جس طرح سے ایک غذا دوسری غذا کے لئے معاون ثابت ہوتی ہے، اسی طرح ایک فرض کی ادائیگی دوسرے فرائض کی ادائیگی میں معاون ثابت ہوتی ہے اور اس کو طاقت فراہم کرتی ہے، یہ بات نہیں ہے کہ ہر رکن الگ الگ ہے، ہر ایک کی فرضیت اور اس کی اہمیت تو بہر حال اپنی جگہ ہے، مگر ایک دوسرے سے الگ نہیں؛ بلکہ ایک دوسرے کی مدد کے لئے ہے، اسی طرح سے روزہ سال کے پورے گیارہ مہینے کی عبادت کے لئے طاقت پیدا کرتا ہے، روزہ کی وجہ سے دوسری عبادات کی ادائیگی میں ذوق و شوق پیدا ہوتا ہے اور توانائی ملتی ہے۔

روزے کا مقصد نفس پر قابو پانا ہے

تیسری بات یہ ہے کہ روزہ کا مقصد یہ ہے کہ نفس پر قابو پایا جائے اور روزہ کی وجہ سے نفس پر قابو پانا آسان ہو جائے، دین کا ذوق و شوق پیدا ہو، عبادت کی ادائیگی میں شوق ہو، اللہ تعالیٰ کا ارشاد ہے: **يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِنْ قَبْلِكُمْ لَعَلَّكُمْ تَتَّقُونَ** یعنی ہر کام کے کرتے وقت

ہم رمضان کیسے گذاریں؟

اللہ تعالیٰ کی مرضی کا خیال رکھا جائے، تقویٰ کا ترجمہ بعض لوگوں نے ”لحاظ“ سے کیا ہے، یعنی ہر کام کے کرتے وقت اس کا لحاظ رکھا جائے کہ یہ کام اللہ کی مرضی کے مطابق ہے یا نہیں، حلال و حرام کی تمیز ہو جائے، اس طرح سے مشق ہو جائے کہ فطرت بن جائے، جس طرح سے آپ عید کے دن کھانے پینے میں جھجک محسوس کرتے ہیں، اس وجہ سے آپ کو کھانا پینا خلافِ عادت معلوم ہوتا ہے، حالانکہ یہ عارضی چیز تھی؛ اسی طرح سے گناہوں سے اجتناب، معاصی سے پرہیز، غیبت و بدگوئی، غصہ و بغض سے پرہیز اس طرح ہو کہ آپ کی فطرت بن جائے، جو چیزیں دائمی طور پر حرام ہیں ان کو کرنے میں تو اور بھی زیادہ آپ کو چوکنا رہنا چاہئے، روزہ سے زندگی میں تبدیلی ہونی چاہئے۔ آپ روزہ رکھیں لیکن گالی دینا، غیبت کرنا، بدگوئی و غصہ و بغض کرنا نہ چھوڑیں تو روزہ سے کوئی فائدہ نہیں۔

اصل بات تو یہ ہے کہ روزہ آپ کی زندگی کے اندر واضح تبدیلی کردے، روزہ میں آپ نے معاصی سے اجتناب کیا ہے تو اس پر قائم رہئے، اور ان معاصی کا ارتکاب نہ کیجئے جن کو آپ نے روزہ کی وجہ سے چھوڑ دیا تھا، اگر روزہ کے ختم ہوتے ہی

ہم رمضان کیسے گذاریں؟

تمام معاصی میں پھر مبتلا ہو گئے ہیں تو اس سے یہی بات سمجھ میں آئے گی کہ اس نے روزہ تورکھا مگر روزہ مقبول نہیں ہوا، حج تو کیا مگر حج مقبول نہیں ہوا، آپ ﷺ طرح سے روزہ رکھئے کہ کوئی غیر مسلم بھی دیکھے تو سمجھے کہ یہ واقعی روزہ رکھتے ہیں او ر یہ رمضان کے دن ہیں، پورے احترام کو ملحوظ رکھا جائے اور تمام تقاضوں کو پورا کیا جائے۔ ایک مرتبہ رسول اکرم ﷺ نے ارشاد فرمایا: ”جب تم میں سے کوئی شخص روزہ رکھے اور اس سے کوئی الجھنے لگے تو کہہ دے کہ میں روزہ سے ہوں“، نفس کی تمام کمزوریوں کو دور کرے، غصہ کم کر دے، بغض و حسد کو دور کر دے، روزہ اس طرح نہ رکھے کہ غصہ میں بھرا ہوا بیٹھا رہے او ر لوگ اس سے محض اس وجہ سے گفتگو کرنے میں خوف محسوس کریں کہ بھائی! ان سے گفتگو نہ کرو، ورنہ یہ بگڑ جائیں گے، کھانے میں ذرہ برابر نمک کی کمی ہو تو غصہ کی انتہا کر دے۔ ان تمام معاصی سے پرہیز کرے، اگر روزہ کے تمام تقاضوں کا لحاظ رکھا گیا تو اس کا اثر گیارہ مہینوں پر پڑے گا، او ر اس کی زندگی میں ایک نمایاں تبدیلی ہوگی۔

چوتھی بات یہ ہے کہ روزہ جن چیزوں سے معمور کیا گیا ہے اس کا لحاظ رکھیں

ہم رمضان کیسے گذاریں؟

روزہ کا یہ منشا معلوم ہوتا ہے کہ زیاد سے زیادہ اللہ تعالیٰ کی طرف متوجہ ہو جائے، نہ تلاوت کیا، نہ صدقہ، نہ خیرات کی، نہ تراویح پڑھی، صرف روزہ رکھ لیا، اس سے کوئی فائدہ نہیں، توبہ واستغفار کا اہتمام ہو، دعا کی طرف زیادہ توجہ ہو، آخر شب میں اہتمام سے اٹھیں، کیوں کہ اس کی زیادہ اہمیت ہے، اللہ تعالیٰ اس وقت پکارتا ہے کہ بے کوئی میرا دوست! جو مجھے پکارے او رمیں اس کو سنوں، رسول اکرم ﷺ اس کا بہت اہتمام فرماتے تھے -

خیرات و صدقات کا مہینہ

اس مہینہ میں خیرات و صدقات بھی زیادہ کرے، رسول اللہ ﷺ نے اس ماہ مبارک کو شَهْرُ الْبِرِّ وَالْمُؤَاْسَاۃِ فرمایا ہے یعنی نیکی او ر غمخواری کا مہینہ - اس کا مطلب یہ ہے کہ اللہ کی طرف زیادہ توجہ ہو، او ر صدقات و خیرات میں زیادہ حصہ لے، لوگوں کے حالات کا سراغ لگا کر پتہ چلائے، ان کے یہاں تحائف او ر ہدایا بھیجے، اللہ کے کتنے بندے ایسے ہیں جن کو صرف روزہ افطار کرنے کے لئے مسجد میں مل جاتا ہے، پھر وہ بھوکے رہتے ہیں، اس لئے ایسے ضرورت مند لوگوں کو پتہ



ہم رمضان کیسے گذاریں؟

لگا کر ان کی مدد کی جائے، رسول اللہ ﷺ اس کا بڑا ہی اہتمام فرماتے تھے، آپ کے متعلق آتا ہے: أَجْوَدُ النَّاسِ صَدْرًا۔ یعنی لوگوں میں سب سے زیادہ سخی تھے، دوسرے موقع پر آتا ہے: فَهُوَ أَجْوَدُ مِنَ الرِّيحِ الْمُرْسَلَةِ۔ یعنی طوفان کی طرح سخاوت کرتے تھے او راس میں بڑھ چڑھ کر حصہ لیتے تھے، اور دل کھول کر غریبوں، بیواؤں اور یتیموں کی مدد کرتے تھے۔

توبہ واستغفار کا مہینہ

انسان کو سمجھنا چاہئے کہ ہماری عبادت کیا، ہم تو اللہ تعالیٰ کے لائق کچھ بھی عبادت نہیں کرسکتے، ہم توبہ استغفار بھی اچھی طرح نہیں کرسکتے، اس لئے ہمیں بھوکوں، لاچاروں اور رمسکینوں ہی کی مدد کرنی چاہئے، تاکہ ممکن ہے اللہ کے کسی بندے کا دل خوش ہو جائے تو اللہ تعالیٰ اسی کو قبول فرمالے اور ہمارا مقصد پورا ہو جائے۔ ہماری عبادت، ہماری تلاوت، ہماری نماز تو لائق قبولیت نہیں لیکن اللہ کی راہ میں کچھ خرچ کرنے سے ممکن ہے اللہ تعالیٰ اسی کو قبول فرمالے، اس مہینہ میں ہمیں پوری طرح خیرات و صدقات کی طرف متوجہ ہونا چاہئے

ہم رمضان کیسے گذاریں؟

او رہم کمر کس لیں کہ اس مہینے سے پورا فائدہ اٹھائیں گے، حدیث شریف میں آتا ہے: يَا بَاغِيَ الْخَيْرِ أَقْبِلْ وَيَا بَاغِيَ الشَّرِّ أَدْبِرْ۔ یعنی اے خیر کے طلب کرنے والے! آگے بڑھ او راے برائی کے طلب کرنے والے! پیچھے ہو، دوسری جگہ آتا ہے کہ اللہ تعالیٰ قیامت کے دن بندے سے پوچھے گا کہ ”اے بندے! میں بیمار تھا تو نے میری عیادت نہیں کی، میں بھوکا تھا تو نے مجھے کھانا نہیں کھلایا“ ”بندہ جواباً عرض کرے گا اے خداوند قدوس! تو کیسے بیمار ہو سکتا ہے؟ تو کیسے بھوکا رہ سکتا ہے؟ تو اللہ تعالیٰ فرمائے گا ”میرا فلاں بندہ بیمار تھا، اگر تو اس کی عیادت کرتا تو مجھے وہاں پاتا، میرا فلاں بندہ بھوکا تھا، اگر تو اس کو کھانا کھلاتا تو تو مجھے وہاں موجود پاتا۔“

غمگساری او ر خیر خواہی کا مہینہ

اس لئے یہ ضروری ہے کہ جو محتاج و بیوائیں جو فقراء و مساکین ہیں ان کی مدد کی جائے، غریبوں کی جو لڑکیاں ہیں ان کی شادی کرادی جائے، اگر ہم نے ایسا نہ کیا تو اللہ تعالیٰ قیامت کے دن ہم سے محاسبہ کرے گا او ر سخت باز پرس کرے گا، یہ

ہم رمضان کیسے گذاریں؟

ہمارا مال نہیں جسے ہم خرچ کرتے ہیں، بلکہ یہ اللہ کی امانت ہے، ہم اگر اس کو تقریبات میں خرچ کرتے ہیں تو غلط کرتے ہیں، اگر اس کو بے محل صرف کرتے ہیں تو ناجائز کرتے ہیں، ہمارے لئے جائز نہیں کہ ہم اس کو صرف کریں، ہمیں اس کی فکر ہونی چاہئے کہ کتنی بیوائیں اور یتیم ہیں، کتنے محتاج و مساکین ہیں جنہیں ضرورت ہے؟ ہمیں ان تمام جگہوں پر صرف کرنا چاہئے جہاں دوسروں کی مدد ہوسکے اور اللہ تعالیٰ راضی ہو۔

بھائی سنو! کلام پاک میں آج بھی وہی تاثیر ہے، مگر ہمارے پاس زبان نہیں، اور ہمارے سینوں میں وہ دل نہیں جس سے صحابہ کرامؓ اور راہل للہ تلاوت کرتے تھے، اس لئے پہلے اپنی زبان کو پاک کرو، اور دل کو صاف کرو، اس کے بعد جب کلام اللہ کی تلاوت کرو گے تو اس کا اثر ہوگا، اللہ والوں کی زبان میں بھی اثر ہوتا ہے۔

حضرت حکیم الامت مولانا تھانوی قدس سرہ کے مواعظ میں یہ واقعہ میں نے پڑھا ہے کہ سیدنا عبدالقادر جیلانی قدس سرہ کے صاحبزادے جب فارغ التحصیل

ہم رمضان کیسے گذاریں؟

ہوکر تشریف لائے تو ان کا وعظ ہوا اور بہت دیر تک بیان ہوا، بہت سی عمدہ عمدہ باتیں بیان فرمائیں، لیکن کسی پر کچھ اثر نہ ہوا، رمضان کا زمانہ تھا، ان کو یہ خیال ہوا کہ میں نے اتنا ملبا بیا ن کیا، قرآن کی آیتیں پڑھیں، حدیثیں پڑھیں، بزرگوں کے واقعات سنائے مگر کسی پر کچھ اثر نہ ہوا، آخر کیا بات ہے؟ پہرا س کے بعد حضرت سیدنا عبدالقادر جیلانیؒ خود مجلس میں تشریف لائے، آپ نے لوگوں سے مخاطب ہوکر ارشاد فرمایا کہ بھائی میری سحری کے لئے دودھ رکھا ہوا تھا، رات میں بلی دودھ پی گئی، اس وجہ سے آج میں نے بغیر سحری کے روزہ رکھ لیا، اتنا کہنا تھا کہ سارے مجمع پر گریہ طاری ہوگیا، سب لوگ رونے لگے، عجیب حال ہوگیا، گریہ وزاری کا ایک سماں بند ہ گیا۔

حضرت شیخ رحمۃ اللہ علیہ کی زبان میں وہ اثر تھا جس سے سارا مجمع متاثر ہوگیا تو آخر کیا بات تھی، بات یہ تھی کہ آپ کے دل میں وہ درد و سوز تھا جس کا اثر لوگوں کے قلوب پر پڑتا تھا، حضرت شیخ المصباح نے اپنے اس حال سے ظاہر فرمایا کہ علم اور چیز ہے اور باطنی دولت و کیفیت اور چیز ہے، اللہ والے جب بولتے ہیں تو اللہ ہی کے لئے بولتے ہیں اور قرآن و حدیث سے خود متاثر ہوکر

ہم رمضان کیسے گذاریں؟

بولتے ہیں، اس وجہ سے ان کے بولنے میں اثر ہوتا ہے، او رجس طرح اللہ والوں کی زبان میں اثر ہوتا ہے اسی طرح ان کی آنکھ میں بھی اثر ہوتا ہے، حق تعالیٰ ان کو نورِ فراست عطا فرماتے ہیں، جس سے حق و باطل میں تمیز کرتے ہیں۔

حضرت عثمان ذوالنورین رضی اللہ عنہ نے ایک مرتبہ فرمایا کہ لوگوں کو کیا ہو گیا ہے کہ ہمارے پاس اس حال میں آتے ہیں کہ ان کی آنکھوں سے زنا ٹپکتا ہے تو یہ نورِ فراست ہی تھا۔ حدیث شریف میں بد نگاہی کو آنکھوں کا زنا فرما یا گیا ہے، اس کا اثر آنکھ میں رہتا ہے، جس کو اللہ تعالیٰ اپنے مخصوص بندوں پر کبھی منکشف فرمادیتے ہیں، اللہ والوں کے پاس بہت سنبھل کر جانا چاہئے، بھائی! اخلاص ہی عمل کی روح ہے، میرا اپنا ہی ایک شعر یاد آیا:

عمل کی روح ہے اخلاص، جب تک یہ نہ حاصل ہو

نہیں آئے گی ایمان و عمل میں تیرے تابانی